
DUN KARM: IL-LEHEN POETIKU TA' NAZZJON

Oliver Friggieri

IT-TNISSIL TA' KUXJENZA NAZZJONALI

Wiehed mill-persunaġġi Maltin li hađu xejra nazzjonali u li llum jiġbru fihom il-qofol l-aktar magħruf u tipiku tal-gżira huwa Dun Karm Psaila (1871-1961), il-poeta nazzjonali, magħruf bħala Dun Karm, isem li sa minn kmieni kien biżżejjed biex jagħżlu minn kulhadd bħala "il-poeta Malti". Maż-żmien il-lirika tiegħu bdiet tikseb dejjem aktar it-tifsira vera tagħha: dokument siewi ta' identità ta' pajjiż li minn ftit żmien qabel kien beda jiskopri x-xejriet tiegħu biex jasal għal definizzjoni etnika, kulturali u politika tiegħu nnifsu.

Iż-żmien li għex fih il-poeta hu mżewwaq gmielu bl-isforzi kbar li riedu jwasslu lill-kolonja għall-emanċipazzjoni kostituzzjonali tagħha. L-għarfien ta' l-identità kien il-prinċipju ewlieni tal-moviment romantiku Ewropew. Bis-saħħa tal-preżenza kontinwa tal-kultura Taljana bħala l-kultura mirquma tal-Maltin, l-intellektwali Maltin kienu f'qagħda mhux biss li jidentifikaw il-progress tal-kultura Taljana mal-progress possibbli ta' gżirithom ukoll, iżda wkoll li jieħdu minnha t-tagħlimiet meħtieġa f'qagħda politika li għal żmien twil dehret, ftit jew wisq, analoga għal ta' l-Italja. Il-paralleliżmu bejn il-għlieda tat-Taljani għall-helsien ta' pajjiżhom u l-htieġa ta' għlieda bħalha mill-Maltin għall-helsien ta' Malta beda jidher l-iżjed bis-saħħa tal-hidma politika, letterarja u gurnalistika ta' għadd kbir ta' eżiljati Taljani li taw sehemhom fil-programm risorgimentali billi sabu l-għajnuna li offritilhom Malta. Il-kuxjenza ribelli xterdet, ingħaqdet mas-sens eqdem ta' nuqqas ta' sodisfazzjon li kien beda jinħass minn żmien qabel, u qajl qajl tiddlet fi programm politiku-kulturali li jista' jingabar fil-mistoqsija: aħna min aħna, bħala Maltin? Hi l-qalba tal-kwiżtjoni tal-lingwa u tač-čaqliqiet politiċi kollha li riedu jasl għall-wetqa ta' individwalità Maltija fid-dawl tal-wirt tradizzjonali.

Vassalli (1764-1829) kien tkellem diġà fl-1796 dwar il-htieġa soċjali u kulturali li l-"lingwa nazionale" tkun ikkultivata u mrawma bil-għaqal biex jinħoloq minnha mezz mirqum u fejjiedi għall-edukazzjoni tal-poplu u biex titrabba u tikber letteratura bil-Malti. Vassalli ha l-edukazzjoni tiegħu f'Ruma fejn xandar uħud mill-kitbiet tiegħu,¹ u kellu

1. Cfr. N. Cremona, *Mikiel Anton Vassalli u żminijietu*, (2 ed., Malta, Klabb Kotba Maltin, 1975), pp. 3-4 u *passim*.

fehmiel liberali, mibnija fuq il-htieġa tal-parteeċipazzjoni popolari fil-kultura u fit-tixrid demokratiku ta' l-għerf. L-ispirtu illuministiku tiegħu ġiegħlu jaftar importanza partikulari lill-funzjoni ta' l-ilsien tal-gżira: "In un secolo in cui le arti e le scienze han fatto progressi si' grandi ed ammirabili, che quasi non restano fra di esse più dipartimenti da illustrare, pareva che non si dovesse tralasciare incolto, senza dissotterrarlo dall'oblivione, uno de' più antichi monumenti, qual è la lingua maltese."²

It-tbexx ta' qawmien nazzjonali, sa żmien Vassalli, kien għadu aktarx lingwistiku u kulturali. Ir-romantiċizmu, wara kollox, hu moviment li ried iwahħad l-impenn politiku ma' l-impenn kulturali, l-aktar letterarju, u fil-mixja lejn l-għarfien ta' identità — persunali u kollettiva — il-ħsieb romantiku ta fejda ċentrali lil-lingwa tal-post. Izjed 'il quddiem dehret ukoll il-parti l-oħra, li kien jonqos, ta' dan il-programm doppju, il-parti politika. Ġorġ Mitrovich kiteb dan il-messagg nazzjonali fl-1835: "Il tempo della persecuzione è passato. Levate dalla vostra mente ogni minima ombra di timore, perchè si tratta di ricorrere ad un'assemblea di un popolo libero, che vi da' piena facoltà di parlare apertamente, domandare e ripetere. Ora è il momento, miei cari fratelli, e non dovete perderlo... Siate certi che verrà un giorno che il popolo maltese sarà reso felice, sarà liberato dalla sua schiavitù, ben trattato e accarezzato."³

Il-kuntest li daħal fih Dun Karm kien mimli biż-żerriegħa tal-qawmien tal-Maltin li, wara grajja twila ta' ħakma kolonjali li spiċċat biex fl-istess ħin għakksithom u tathom l-identità kumplessa tagħhom, issa ntebħu bi triq ġdida ta' għarfien tar-ruħ lokali lil hinn minn dawn il-punti ta' riferiment. Ir-rabtiet baqgħu, u jibqgħu, iżda għallinqas il-kuxjenza kienet kburiya u l-pjan infassal ried jaasal għas-sedqa tas-setgħat Maltin fuq il-livelli msemmija. Hi sewwa sew din il-kuxjenza storika, miżrugħa fil-ħamrija ta' wirt qadim iżda ħerqana li tifhem il-preżent u tfantas ġejjieni differenti, li tagħti ruħ lill-aħjar waqtiet poetiċi ta' Dun Karm.

IL-LEHMA NAZZJONALI

Bħal kull romantiku ieħor, Dun Karm fehem il-poezija fl-aspett storiku tagħha, fid-dawl tal-qagħda li tnissilha. L-awtobijografija hi mqassma fi tnejn: nazzjonali u persunali. Waqt li, fuq naħa, fil-poeta hemm il-bini ta' verżjoni fantastika tat-tigrib privat tiegħu (li mid-dokument iġġaddi għax-xbiha, billi l-fatt isir metafora), hemm ukoll fih is-sublimazzjoni ta' sensiela ta' grajjiet tal-kotra kollha. Iz-żjara "lejn" l-imbiegħed hi żjara wkoll fl-imġoddi; m'ħix ħarba iżda pellegrinaġġ devot

2. "Discorso Preliminare," *Ktieb il-Kliem Malti*, (Roma, A. Fulgonio, 1796), p. VII.
3. *Indirizzo ai maltesi da parte del loro amico*, (Londra, Mills e figlio, 1835), pp. 14-15.

lejn żminijiet imġhoddija li fid-dinja maħluqa mill-awtur jitbiddlu f'xenaarju mlewwen iffullat minn eroj magħrufa u bla isem, aġenti ta' ġabra ta' eġhmejjel kbar li jixirqilhom l-apprezzament tan-nies ta' żmien il-poeta. L-imġhoddi hu maħruġ 'il barra mis-santwarju tal-mewt u moġhti n-nifs ta' ħajja ġdida — dokumentata u mistħajla — li tghodd għall-qagħda storika tal-preżent. M'hux vjaġġ nostalgiku, iżda mixxa fiż-żmien li mill-imġarrab jintuwixxi x'għandu jiġġarrab.

Poetikament Dun Karm għamel din il-wirja panoramika billi pinga bil-hila ta' mġħallem persuni, qagħdiet, drawwiet, pajsaġġi, ambjenti, grajjiet u l-bqija, ilkoll elementi li jsawru definizzjoni ta' Malta. Aktarx li ħadd aktar minnu ma rnexxielu jaġhti d-dehra sħiħha ta' nazzjon skond ix-xejriet magħrufa li jsawru definizzjoni ta' pajjiż. Imrawwem kif kien fil-kultura ta' żmienu, li thaddan ukoll il-filosofija tan-nazzjon, id-definizzjoni ta' identità territorjali, Dun Karm wassal lix-xbiha ta' Malta fejn wassluha l-aqwa ilhna tar-romantiċizmu patrijottiku Ewropew.

IL-POEZIJA TAL-KRIZI

Minbarra t-titwila 'l barra bis-saħħa ta' titwila lejn l-imġhoddi fid-dawl tal-qagħda preżenti, Dun Karm ta wkoll it-titwila tiegħu 'l ġewwa, lejn l-eġħluq tal-kuxjenza privata. Hawn tidhol it-taħdita herqana, ħienja-mnikkta tiegħu, mal-poeta li gieġħlu jirrifletti l-iżjed, Ugo Foscolo, l-awtur ta' *I Sepolcri*, il-persunalità mimlija kuntrasti li għall-poeta Malti fissret sfida kemm lingwistika-letterarja (jiġifieri l-qlib għall-Malti tal-poema, *L-Oqbra*), kif ukoll filosofika (jiġifieri l-kitba ta' *Il-Jien u Lil Hinn Minnu* bħala twegiġba).

Kontra l-wetqa ta' l-immortalità storika bħala l-ħajja waħdanija merfugħa għall-bniedem herqan li ma jmutx, Dun Karm ma setax ikun originali billi jippreżenta l-verżjoni persunali tiegħu. Bħala Kattoliku, il-poeta kellu jirrikorri lejn l-għarfien teologiku u jilqgħu; bħala poeta kellu jfittex li jsarraf il-kontenut ta' twemmin f'damma ta' dehriet, jew aħjar xbihat poetiċi. Il-poema tiegħu, fil-fatt, tpingi l-fidi, tagħti xehta empirika lit-twemmin, tbiddel f'qagħda 'komuni' lid-destin dejjiem tal-bniedem. Il-poezija tan-natura, it-teologija tal-ħolqien, il-filosofija bħala tfixkil u fl-istess ħin bħala għajjuna biex jintlaħaq l-aħħar stadju tal-mixxa twila — is-skiet tal-moħħ: dawn u bosta elementi oħra ta' xehta letterarja u kulturali (l-aktar biblika) jsawru nisga għanja li turi lill-poeta f'wieħed mill-aqwa waqtiet tiegħu, u żgur fil-waqt l-iżjed diffiċli ta' l-isfida poetika bħala sfida letterarja, formali.

Minbarra t-tematika tal-mewt u l-herqa tal-bniedem għall-immortalità, il-lirika tal-kriżi thaddan xejriet oħrajn, ilkoll mibnijn fuq it-tiġrib tal-poeta bħala ruħ solitarja u moġhtija għar-riflessjoni. Il-kumpless tat-tfulija, il-preżenza dejjiema ta' l-omm bħala mara u bħala setgħa, id-damma ta' tifikiriet imbiegħda li jsieħbu flimkien lill-ħajja familjari, lill-ħajja raħlija tal-ġemgħa ta' madwaru, u lill-ħajja generali tal-gżira:

dawn huma wħud mill-ispunti li minnhom titnissel il-poeżija tan-nostalġija, id-dokument tat-tbatija “żghira” mbiddla fi kwadru ta’ umanità li qieghda tbatì.

MIXJA KRONOLOGIKA MAL-POEZIJI BIL-MALTI

L-ewwel versi magħrufa tal-poeta huma *La Dignità Episcopale*, innu li jiċċelebra b’ħila teknika lit-temi ewlenin tal-Knisja Kattolika ta’ żmien.⁴ Hi poezija tal-letteratura, aktar milli tal-lehma, u hi mibnija fuq il-bravura tal-kelma u mhux fuq il-herqa tat-tigrib imbiddel fi kliem. Maż-żmien daħal il-kontenut uman, u l-poeta beda jsir tassew l-artist li jhaddem il-ħila formali biex jagħti sura lill-wirt ta’ ħajtu. Harsa ġenerali lejn l-iżvilupp kronoloġiku tal-kitba poetika tiegħu bil-Malti tista’ tixhet dawl fuq kif immaturat il-lehma fih, liema huma t-temi li telgħu fil-wiċċ fi żmien u ghebu f’ieħor, liema hu l-aħjar perijodu, u x’inhì x-xeħta l-iżjed tipika tiegħu li baqgħet, ftit jew wisq, isserrep matul iż-żminijiet kollha tal-ħajja poetika twila tiegħu. Flimkien mal-poeżija bil-Malti wieħed irid idahħal ukoll il-kitba bit-Taljan li, minħabba li tiftaħ ħafna qabel l-1912 (meta beda jilkteb bil-Malti) u tissoġta ħafna wara, tista’ tagħti kwadru shiħ ta’ persunalità waħda.⁵

Fl-ewwel perijodu tal-ħajja poetika Maltija ta’ Dun Karm jitilgħu fil-wiċċ il-preokkupazzjonijiet tiegħu bhala bniedem solitarju, mogħti għar-riflessjoni aktar fuqu nnifsu milli fuq il-problema eżistenzjali fiha nnifisha. Min-naħa l-oħra jinhass l-iżvolgiment tat-tematika nazzjonali-pajsaggistika, bħallikieku mit-tħassib fuq is-sugġett il-poeta jgħaddi biex jiċċelebra l-oġġett, mifhum bhala ħaġa etnika. Din hi, ftit jew wisq, id-dinja bikrija ta’ bejn l-1912 u l-aħħar snin ta’ l-għoxrinijiet: *Mingħajr Omm* (1912), *Id-Dar* (1912), *It-Tbaħħir* (1912), *Inti ma Targax* (1912), *Waħdi* (1914), *Lill-Kanarin Tiegħi* (1915) u min-naħa l-oħra *In-Nissieġa* (1913), *Lid-Dielja* (1913), *Il-Għodwa* (1914), *Ġunju* (1914), *It-Tifla tar-Raba’* (1915), *Il-Musbieħ tal-Mużew* (1920), *Lill-Miħna tar-Riħ* (1922), *Għanja ta’ Malti fl-Amerka* (1923), *Xenqet ir-Raba’* (1926), *Il-Għanja tar-Rebħa* (1927).

Is-snin tletin, l-aħjar perijodu tal-poeta meta l-problema tas-solitudni persunali waslet b’imaturità biex titbiddel fi xbiha tal-qagħda umana kollha (xhiċda li mill-istħarriġ tad-djarju l-poeta kien isseddaq biż-żejjed biex jasal qajl qajl għall-interpretazzjoni universali ta’ l-istess kriżi), huma żmien il-qofol tar-riflessjoni Foscoljana tiegħu mibdiya snin

4. Din il-poeżija ewlenija hi mxandra fil-ktejjeb *A Mons. Pietro Pace nel suo trionfale ingresso — il Seminario*, (Tipografia Industriale G. Muscat, Malta, 1889), pp. 25-27. Kopja rari ħafna tinsab fil-Biblijoteka ta’ l-Università ta’ Malta, Melitensia, “Miscellanea opere italiane e latine”, vol. IX, no. 23.

5. Għal lista tal-poeżiji Taljani ta’ Dun Karm cfr. O. Friggieri, *Il-Kultura Taljana f’Dun Karm*, (Malta, Klabb Kotba Maltin, 1976), pp. 171-178.

qabel u mwettqa bit-traduzzjoni (1936). It-tematika ta' l-eroj immortali (il-fil nazzjonalistiku ta' *I Sepolcri*) setgħet tithallat mat-tematika tal-herqa tal-bniedem biex jegħleb il-kundanna tal-mewt (il-fil eżistenzjali tal-poema). Waqt li dawn il-motivi huma żviluppatti skond ruħ nisranija f'*Il-Jien u lil hinn Minnu* (1938), waqtiet poetiċi oħrajn juru medittazzjoni waħda u twila fuq dik li issa tista' tissejjaħ l-ossessjoni ewlenija, maqsuma f'żewġ fergħat, ta' Dun Karm: fuq naħa, it-tħeddida tal-qerda umana u t-tiftixa ta' rebħa nisranija fuqha, u fuq in-naħa l-oħra, is-sejba ta' l-immortalità fl-istorja, fil-mit nazzjonali, fl-epika ta' poplu mifdi. Hawn jidhlu *Fil-Katakombi — I* (1927), *Naf u Nemmen* (1933), *Zagħżuġh ta' Dejjem* (1933), *Wied Qirda* (1933), *Il-Ġerrejja u Jien* (1933), *Fil-Katakombi — II* (1934), *Lil Gannina Pisani — I* (1937), bħala dokkumententi ewlenin tax-xejra problematika tal-meditazzjoni. Ix-xejra l-oħra, il-herqa biex tinkiseb l-immortalità fil-ġrajja nazzjonali, hi l-qofol ta' *Għal Dun Mikiel Xerri* (1933), *Lil Mikiel Anton Vassalli* (1933), *Dehra tat-VIII ta' Settembru 1565* (1935).

Mill-poezija, bejn intima u bejn nazzjonali, tal-gwerra dinjija — hi wkoll imħaxkna bejn l-epika (*E-Boats*, 1914) u l-eleġija (*Illum*, 1941) — Dun Karm għadda għal-lirika tal-kalma, tal-mistrieħ kważi aljenat u mimli sabar wara l-ħidma mhassba ta' qabel. Hi l-poezija aħharija tarrieda tajba, fejn tixref sikwit il-ħila tal-letterat u mhux is-setgħa ħallieqa ta' l-artist. Xi drabi bit-tkomplija tad-djalogu hiemi-mnikket man-natura, u drabi oħra bir-ritorn lejn il-poezija awgurali (ħjiel ta' nostalgija letterarja għan-neoklassiċizmu formali tal-perijodu bikri tal-kitba bit-Taljan), dan iż-żmien aħhari mifrux bejn wara l-gwerra u nofs is-snin ħamsin hu l-egħluq ta' poeta li issa seta' jħares lejn is-snin għaxra, għax rin u tletin tas-seklu bħala l-mument tal-maturazzjoni tiegħu meta kemm is-solitudni (fiżika u psikoloġika) u kemm il-herqa nazzjonalistika u religjuża sabu s-siegħa xierqa biex jitbiddlu f'figurazzjoni estetika.

Mill-bqija, il-poeta li ried ikun demokratiku u fidil lejn ix-xejriet popolari hu dak li għandu jifittex fil-ħażna ta' innijiet u għanjiet awgurali ċivili u religjużi. Il-kant popolari hu aspett ewlieni iehor ta' l-esperjenza romantika Ewropea. Lil hinn minn dawn l-intervalli ta' importanza iżgħar, tibqa' l-figura tal-poeta li beda bid-djarju personali mbiddel fi kriżi ta' l-individwu, għadda biex sieħeb il-kriżi individwali (issa mogħtija l-medda ta' problema universali) mar-rebħa nisranija u mal-mit nazzjonali, u waqt li ssokta t-taħdita herqana man-natura għalaq l-avventura poetika kollha bil-versi tan-nuqqas ta' impenn, ta' l-gheja spiritwali u teknika.

It-tliet iżmna ewlenin (mill-bidu fl-1912 sa madwar l-egħluq tas-snin għoxrin; is-snin tletin; is-snin erbgħin u l-ewwel ftiit snin tal-ħamsinijiet) iridu jittqiesu wkoll fid-dawl tal-kitba bit-Taljan, mibdija fl-1889 u ssoktata għal snin twal wara l-1912. Id-dehra sħiħa tibqa' ta' bniedem marbut mill-qrib mal-kelma poetika, magħluq fid-dinja tal-meditazzjoni.

mistika-eżistenzjali u miftuħ beraħ biex iġarrab id-dinja oġġettiva bis-senswalità mixtieqa-mistmerra tagħha. Il-poeta tal-kriżi ta' l-ghixien, tat-talba teoloġika, tač-čelebrazzjoni patrijottika hu wkoll l-artist raħli li fisser sa minn kmieni u 'bi kburiġa t-tifsira tad-demokratizmu romantiku billi, fost hwejjeġ ohra, ġhanna l-ħidma tal-haddiema l-iżjed importanti ta' Malta ta' žmien. It-taħdita profonda tar-ruħ tiegħu tibqa', me-la, bejn is-sugġett privat (il-qassis, il-ħassieb) u s-sugġett pubbliku (il-profeta nazzjonali, is-sočjologu). Bħal fil-persunalità paradossali ta' kull artist, l-iżjed romantiku, is-sintesi (i.e. il-punt tar-rebħa fuq id-djalettika ġewwiena) aktarx li ma tinstabx.

IX-XBIHA TA' L-OMM

Minkejja ž-żewġ naħiet imbiegħda minn xulxin tal-persunalità tiegħu, hemm punt ċentrali li jiltaqgħu fi ħdanu kemm il-poeta tat-tigrib persunali u kemm il-poeta tat-tigrib nazzjonali. Il-lirika tat-tbatija eżistenzjali u l-lirika tal-ġzira mifhuma bħala nazzjon jissieħbu flimkien bis-saħħa ta' xbiha ewlenija li hi l-istess għat-tnejn: l-omm. Meta l-poeta jitkellem fuq il-*jien* (in-nebħa sugġettiva) u meta jitkellem fuq l-*aħna* (in-nebħa oġġettiva), jaasal dejjem biex iqiegħed 'kollox madwar id-dehra materna.

L-omm tal-ħajja privata (ommu, imbidla mbagħad fi xbiha tar-rabta bejn iż-żmien u l-eternità, l-art u s-sema, id-duħju u č-čertezza), u l-omm tal-ħajja komunitarja (Malta bħala l-omm tač-čittadini li jsawru nazzjon) għandhom bosta xejriet li jixxieħbu; huma mnisslin minn qagħda spiritwali waħda, jidhru bħala varjanti ta' mara waħda, anzi ta' l-istess idea tal-mara. Bħala eżempju ta' dan jistgħu jitqabblu ma' xulxin is-siltiet l-iżjed karatterističi li jiddeskrivu lill-waħda u lill-ohra biex jinstabu fihom l-elementi li fil-fatt isawru kwadru wieħed.

L-istħarriġ ta' din il-figura m'huwiex importanti biss bħala orjentament ieħor fl-istudji dwaru. Hu meħtieġ skond kemm ħi ta' fejda s-sejba ta' punt ċentrali fil-kitba kotrana ta' poeta. Fi ħdan l-ispazju li jifred lill-poeżija ta' l-eżistenza mill-poeżija tan-nazzjon jixref l-influss ta' din il-mara storika-ideali li tressaq lejn xulxin liž-żewġ dimensjonijiet, it-tnejn espressjoni ta' poeta raġel f'relazzjoni ma' figura li daqskemm hi vera hi wkoll mistħajla, fantażma perfetta li l-poeta għex "magħħa" biex tnebbah minnha.